



مسئولیت متن و شکل بدوش نویسنده مضمون میباشد، عقیده نویسنده لزوماً نظر افغان جرمن آنلاين نمی باشد



۲۰۲۰/۰۹/۲۷

عبدالغفور لېوال

لور ټولنيز شعور

له پېښو خبرېدل او په پېښو پوهېدل سره توپير لري.

مور له هغو پېښو خبرېږو، چې پېښوونکي يې نور وي، ښايي اغېز به يې پر مور وي او که نه، خو د پېښو سرچينه او پېښوونکي يې زموږ له ارادې بهر دی.

مور هغه وخت په پېښو پوهېږو، چې په پېښېدو کې يې زموږ اراده د فکر يا عمل پر بنسټ ځای ولري.

په لبنان کې لويه چاودنه وشوه، مور خبر شو. يوازې خبر شو، ځکه په پېښېدو او د پېښېدو په څرنگوالي کې يې زموږ پوهې او کړنې (عمل) ارادتا ځای نه درلود. نو مور د لبنان پر پېښه ونه پوهېدو، يوازې پرې خبر شو. دلته خبرېدل بسياينه کوي، ځکه د لبنان پېښه مخامخ زموږ په ورځني ژوند اغېزناکه نه ده، ښايي نامخامخ وي، څوک خبر؟

بدمرغي دا ده، چې مور له هغوپېښو څخه هم يوازې خبرېږو، چې مخامخ پر مور اغېز لري، بلکې زموږ برخليک ټاکي. مور د خپل گډ برخليک په اړه له رامنځته شويو پېښو څخه يوازې خبرېږو، هغه هم ناوخته.

ځکه نو هېڅکله نه په دغو پېښو پوهېږو او نه يې د پېښېدو په اړه د فکر يا عمل اراده لرو، ان په دې لا نه پوهېږو، چې ريښتيني پېښوونکي يې څوک دي؟ څه غواړي؟ او اراده يې څه ده؟

شرم دا دی، چې په کابل کې د يوې خونړۍ چاودنې په اړه هم يوازې خبرېږو، لکه د بيروت چاودنه. توپير يې دومره دی، چې په دې چاودنه کې مو عزيزان بايللي وي. د کابل يا بل افغاني ښار چاودنه هم د بيروت په شان زموږ له ارادې بهر ده.

حلااره غواړئ؟

ټولې هغه سياسي، اقتصادي، فرهنگي او گډې ټولنيزې پېښې وپېژنئ او پرې وپوهېږئ، چې مخامخ ستاسو ژوند ورپورې تړلی دی.

په دغو پېښو کې خپل فکر، عمل او دخپل ژوند، بلکې ښه ژوند، په گټه د بدلون اراده ورننېسئ او يوازې د پېښو په خبرېدو بسياينه مه کوئ.

د خپل برخليک په اړه هره پېښه تر خپلې ارادې لاندې راولئ، همدا ده لور ټولنيز شعور.

د پاڼو شمېره: له 1 تر 1

افغان جرمن آنلاين په درنښت تاسو همکارۍ ته رابولي. په دغه پته له مور سره اړيکه ټينگه کړئ maqalat@afghan-german.de

يادونه: دليکنې د ليکنيزې بڼې پازوالي د ليکوال په غاړه ده، هيله من يو خپله ليکنه له راليږلو مخکې په خبر و لولئ